

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam

॥ caturthaskandhē ṣaṣṭhō'dhyāyaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ caturthaskandhē ṣaṣṭhō'dhyāyaḥ ॥

maitrēya uvāca

atha dēvagaṇāḥ sarvē rudrānīkaiḥ parājitāḥ |
śūlapatṭiśanistriṃśagadāpariḥamudgaraiḥ || 1 ||

sañchinnabhinnasarvāṅgāḥ sartviksabhyā bhayākulāḥ |
svayambhuvē namaskṛtya kārtsnyēnaitannyavēdayan || 2 ||

upalabhya puraivaitadbhagavānabjasambhavaḥ |
nārāyaṇasca viśvātmā na kasyādhvaramīyatuḥ || 3 ||

tadākarṇya vibhuḥ prāha tējīyasi kṛtāgasi |
kṣēmāya tatra sā bhūyāṇna prāyēṇa bubhūṣatām || 4 ||

athāpi yūyaṃ kṛtakilbiṣā bhavaṃ
yē barhiṣō bhāgabhājaṃ parāduḥ |
prasādayadhvaṃ pariśuddhacētasā
kṣipraprasādaṃ pragṛhītāṅghripadmam || 5 ||

āśāsānā jīvitamadhvarasya
lōkaḥ sapālaḥ kupitē na yasmin |
tamāśu dēvaṃ priyayā vihīnaṃ
kṣamāpayadhvaṃ hṛdi viddhaṃ duruktaiḥ || 6 ||

nāhaṃ na yajñō na ca yūyamanyē
 yē dēhabhājō munayaśca tattvam |
 viduḥ pramāṇaṃ balavīryayōrvā
 yasyātmatantrasya ka upāyaṃ vidhitsēt || 7 ||

sa itthamādiśya surānajastaiḥ
 samanvitaḥ pitṛbhiḥ saprajēśaiḥ |
 yayau svadhiṣṇyānnilayaṃ puradviṣaḥ
 kailāsamadripravaraṃ priyaṃ prabhōḥ || 8 ||

janmauṣadhitapōmantrayōgasiddhairnarētaraiḥ |
 juṣṭaṃ kinnaragandharvairapsarōbhīrvṛtaṃ sadā || 9 ||

nānāmaṇimayaiḥ śṛṅgairnānādhātuvicitritaiḥ |
 nānādrumalatāgulmairnānāmṛgagaṇāvṛtaiḥ || 10 ||

nānāmalaprasravaṇairnānākandarasānubhiḥ |
 ramaṇaṃ viharantīnāṃ ramaṇaiḥ siddhayōṣitām || 11 ||

mayūrakēkābhirutaṃ madāndhālivimūrcchitam |
 plāvītai raktakaṇṭhānāṃ kūjitaiśca patattriṇām || 12 ||

āhvayantamivōddhastairdvijān kāmādughairdrumaiḥ |
 vrajantamiva mātāṅgairgrṇantamiva nirjharaiḥ || 13 ||

mandāraiḥ pārijātaiśca saralaiścōpaśōbhitam |
 tamālaiḥ śālatālaiśca kōvidārāsanārjunaiḥ || 14 ||

cūtaiḥ kadambairnīpaiśca nāgapunnāgacampakaiḥ |
 pāṭalāśōkabakulaiḥ kundaiḥ kurabakairapi || 15 ||

svaṛṇārṇaśatapatraiśca vararēṇukajātibhiḥ |
kubjakairmallikābhiśca mādhavībhiśca maṇḍitam || 16 ||

panasōdumbarāśvatthaplakṣanyagrōdhahiṅgubhiḥ |
bhūrjairōṣadhibhiḥ pūgai rājapūgaiśca jambubhiḥ || 17 ||

kharjūrāmrātakāmrādyaiḥ priyālamadhukēṅgudaiḥ |
drumajātibhiranyaiśca rājitaṃ vēṇukīcakaiḥ || 18 ||

kumudōtpalakahlāraśatapatravanarddhibhiḥ |
nalinīṣu kalaṃ kūjatkhagavṛndōpaśōbhitam || 19 ||

mṛgaiḥ śākhāmṛgaiḥ krōḍairmṛgēndrairṛkṣaśalyakaiḥ |
gavayaiḥ śarabhairvyāghrai rurubhirmahiṣādibhiḥ || 20 ||

karṇāntraikapadāśvāsyairnirjuṣṭaṃ vṛkanābhibhiḥ |
kadalīkhaṇḍasaṃruddhanalinīpulinaśriyam || 21 ||

paryastaṃ nandayā satyāḥ snānapuṇyatarōdayā |
vilōkya bhūtēśagiriṃ vibudhā vismayam yayuḥ || 22 ||

dadṛśustatra tē ramyāmalakāṃ nāma vai purīm |
vanaṃ saugandhikaṃ cāpi yatra tannāma paṅkajam || 23 ||

nandā cālakanandā ca saritau bāhyataḥ puraḥ |
tīrthapādapadāmbhōjarajasātīva pāvanē || 24 ||

yayōḥ surastriyaḥ kṣattaravaruhya svadhiṣṇyataḥ |
krīḍanti puṃsaḥ siṅcantyō vigāhya ratikarśitāḥ || 25 ||

yayōstatsnānavibhraṣṭanavakuṅkumapiñjaram |
vitṛṣō'pi pibantyambhaḥ pāyayantō gajā gajīḥ || 26 ||

tārahēmamahāratnavimānaśatasaṅkulām |
juṣṭāṃ puṇyajanastrībhīryathā khaṃ sataḍidghanam || 27 ||

hitvā yakṣēśvarapurīm vanaṃ saugandhikaṃ ca tat |
drumaiḥ kāmādughairhṛdyaṃ citramālyaphalacchadaiḥ || 28 ||

raktakaṇṭhakhagānīkasvaramaṇḍitaṣaṭpadam |
kalahaṃsakulaprēṣṭhakharadaṇḍajalāśayam || 29 ||

vanakuñjarasaṅghṛṣṭaharicandanavāyunā |
adhi puṇyajanastrīṇāṃ muhurunmathayan manaḥ || 30 ||

vaidūryakṛtasōpānā vāpya utpalamālinīḥ |
prāptāḥ kimpuruṣairdṛṣṭvā ta ārāddadṛśurvaṭam || 31 ||

sa yōjanaśatōtsēdhaḥ pādōnaviṭapāyataḥ |
paryakkṛtācalacchāyō nirnīḍastāpavarjitaḥ || 32 ||

tasmin mahāyōgamayē mumukṣuśaraṇē surāḥ |
dadṛśuḥ śivamāsīnaṃ tyaktāmarṣamivāntakam || 33 ||

sanandanādyairmahāsiddhaiḥ śāntaiḥ saṃśāntavigraham |
upāsyamānaṃ sakhyā ca bhartrā guhyakarakṣasām || 34 ||

vidyātapōyōgapathamāsthitaṃ tamadhīśvaram |
carantaṃ viśvasuhrdaṃ vātsalyāllōkamaṅgalam || 35 ||

liṅgaṃ ca tāpasābhīṣṭaṃ bhasmadaṇḍajaṭājinam |
aṅgēna sandhyābhrarucā candralēkhāṃ ca bibhratam || 36 ||

upaviṣṭaṃ darbhamayyāṃ br̥syāṃ brahma sanātanam |
nāradāya pravōcantaṃ pr̥cchatē śṛṇvatāṃ satām || 37 ||

kṛtvōrau dakṣiṇē savyaṃ pādapadmaṃ ca jānuni |
bāhuṃ prakōṣṭhē'kṣamālāmāsinaṃ tarkamudrayā || 38 ||

taṃ brahmanirvāṇasamādhimāśritaṃ
vyupāśritaṃ giriśaṃ yōgakakṣām |
salōkapālā munayō manūnā -
mādyāṃ manuṃ prāñjalayaḥ praṇēmuḥ || 39 ||

sa tūpalabhyāgatamātmayōniṃ
surāsurēśairabhivanditāṅghriḥ |
utthāya cakrē śirasābhivandana -
marhattamaḥ kasya yathaiva viṣṇuḥ || 40 ||

tathāparē siddhagaṇā maharṣibhi -
ryē vai samantādanu nīlalōhitam |
namaskṛtaḥ prāha śasāṅkaśēkharaṃ
kṛtapraṇāmaṃ prahasannivātmabhūḥ || 41 ||

brahmōvāca
jānē tvāmīśaṃ viśvasya jagatō yōnibījayōḥ |
śaktēḥ śivasya ca paraṃ yattadbrahma nīrantaram || 42 ||

tvamēva bhagavannētacchivaśaktyōḥ sarūpayōḥ |
viśvaṃ sṛjasi pāsyatsi krīḍannūrṇapaṭō yathā || 43 ||

tvamēva dharmārthadughābhipattayē
dakṣēṇa sūtrēṇa sasarjithādhvaram |
tvayaiva lōkē'vasitāśca sētavō
yān brāhmaṇāḥ śraddadhatē dhṛtavratāḥ || 44 ||

tvam karmanāṃ maṅgala maṅgalānāṃ
 kartuḥ sma lōkaṃ tanuṣē svaḥ paraṃ vā |
 amaṅgalānāṃ ca tamisramulbaṇaṃ
 viparyayaḥ kēna tadēva kasyacit || 45 ||

na vai satāṃ tvaccaraṇārpitātmanāṃ
 bhūtēṣu sarvēṣvabhipaśyatāṃ tava |
 bhūtāni cātmanyaprthagdidṛkṣatāṃ
 prāyēṇa rōṣō'bhibhavēdyathā paśum || 46 ||

prthagdhiyaḥ karmadrśō durāśayāḥ
 parōdayēnārpitahr̥drujō'niśam |
 parān duruktairvitudentyaruntudāḥ
 tānmā vadhīddaiva vadhān bhavadvidhaḥ || 47 ||

yasmin yadā puṣkaranābhamāyayā
 durantayā spr̥ṣṭadhiyaḥ prthagdr̥śaḥ |
 kurvanti tatra hyanukampayā kṛpāṃ
 na sādhavō daivabalātkṛtē kramam || 48 ||

bhavāṃstu puṃsaḥ paramasya māyayā
 durantayāspr̥ṣṭamatih̥ samastadr̥k |
 tayā hatātmasvanukarmacētaḥ -
 svanugrahaṃ kartumihārhasi prabhō || 49 ||

kurvadhvarasyōddharaṇaṃ hatasya bhōḥ
 tvayāsamāptasya manō prajāpatēḥ |
 na yatra bhāgaṃ tava bhāginō daduḥ
 kuyajvinō yēna makhō ninīyatē || 50 ||

jīvatādyajamānō'yaṃ prapadyētākṣiṇī bhagaḥ |
bhṛgōḥ śmaśrūṇi rōhantu pūṣṇō dantāśca pūrvavat || 51 ||

dēvānāṃ bhagnagātrāṇāmṛtvijāṃ cāyudhāśmabhiḥ |
bhavatānugṛhītānāmāśu manyō'stvanāturam || 52 ||

ēṣa tē rudra bhāgō'stu yaducchiṣṭō'dhvarasya vai |
yajñastē rudrabhāgēna kalpatāmadya yajñahan || 53 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
caturthaskandhē rudrasāntvanam nāma śaṣṭhō'dhyāyaḥ ||